लोकप्रियता कभी भी रचना का मानक नहीं बन सकती। असली मानक तो ; ह 
होता है रचनाकार का दायित्वबोध, उसके सरोकार, उसकी जीवन-दृष्टि। 
(एक कहानी यह थौ) 






मन्नू भंडारी 

जन्मः सन्‌ ।93., भानपुरा (मध्यप्रदेश) 
प्रमुख रचनाएँ: एक प्लेट सैलाब, मैं हार गई 
तीन निगाहों की एक तस्वीर, यही सच है 
त्रिशंकु, आँखों देखा झूठ (कहानी-सग्रह); ए 
आपका बंटी, महाभोज, स्वामी, एक इंच मुस्कान 
(राजेंद्र यादव के साथ) (उपन्यास) 
पटकथाएँ: रजनी, निर्मला, स्वामी, दर्पण 


सम्मानः हिंदी अकादमी दिल्ली “का शिखर 
सम्मान, बिहार सरकार, "भारतीय भाषा परिषद्‌ 
कोलकाता, राजस्थान संगीत नाटक अकादमी और उत्तर प्रदेश हिंदी संस्थान द्वारा 
पुरस्कृत 





मन्नू भंडारी हिदी कहानी में उस समय सक्रिय हुई जब नई कहानी आदोलन अपने 
उठान पर था। नई कहानी आदोलन (छठा दशक) में जो नया मोड़ आया उसमें मन्तू 
जी का विशेष योगदान रहा। उनकी कहानियों में कहीं पारिवारिक जीवन, कहीं 
नारी-जीवन और कहीं समाज के विभिन्न वर्गो के जीवन की विसगतियाँ विशेष 
आत्मीय अदाज़ में अभिव्यक्त हुई हैं। उन्होने आक्रोश, व्यय और संवेदना को 
मनोवैज्ञानिक रचनात्मक आधार दिया है- वह चाहे कहानी हो, उपन्यास हो या फिर 
पटकथा ही क्यों न हो। 

यहाँ आप मन्तू जी द्वारा लिखित एक पटकथा पढ्ने जा रहे हैं। पटकथा, यानी 
पट या स्क्रीन के लिए लिखी गई वह कथा रजत पट (फिल्म का स्क्रीन) के लिए 
भी हो सकती है और टेलीविजन के लिए भी। मूल बात यह है कि जिस तरह मंच 
पर खेलने के लिए नाटक लिखे जाते हैं, उसी तरह कैमरे से फ़िल्माए जाने के लिए 
पटकथा लिखी जाती है। 

कोई लेखक किसी भी दूसरी विधा में लेखन करके उतने लोगों तक अपनी बात 
नहीं पहुँचा सकता, जितना की पटकथा लेखन द्वारा; क्योंकि पटकथा शूट होने के 
बाद धारावाहिक या फिल्मों के रूप में लाखों -करोड़ों दर्शकों तक पहुँच जाती है। इस 
लोकप्रियता के चलते ही पटकथा लेखन की ओर लेखकों का भी पर्याप्त रुझान हुआ 
है और पत्र-पत्रिकाओं तथा पुस्तकों में भी पटकथाएँ छपने लगी हैं। प्रस्तुत पाठ में 
रजनी धारावाहिक की एक कड़ी दी जा रही है। 

रजनी पिछली सदी के नवें दशक का एक बहुचर्चित टी.वी. धारावाहिक रहा है। 
यह वह समय था जब हमलोग और बुनियाद जैसे सोप ओपेरा दूरदर्शन का भविष्य 
गढ़ रहे थे। बासु चटर्जी के निर्देशन में बने इस धारावाहिक की हर कड़ी अपने में 
स्वतंत्र और मुकम्मल होती थी और उन्हें आपस में गुँथनेवाली सूत्र रजनी थी। हर 
कड़ी में यह जुझारू और इसाफ़-पसंद स्त्री-पात्र किसी न किसी सामाजिक- 
राजनीतिक समस्या से जूझती नजर आती थी। 

प्रस्तुत अश भी व्यवसाय बनती शिक्षा की समस्या की ओर हमारा ध्यान 
खींचता है। 

(मध्यवर्गीय परिवार के फ़्लैट का एक कमरा। एक महिला रसोई में व्यस्त है। 
घंटी बजती है। बाई दरवाज़ा खोलती है। रजनी का प्रवेश। ) 


: लीला बेन कहाँ हो...बाजार नहीं चलना क्या? 
: (रसोई में से हाथ पॉछती हुई निकलती है) चलना तो था पर इस समय 


तो अमित आ रहा होगा अपना रिजल्ट लेकर। आज उसका रिजल्ट 
निकल रहा है न। (चेहरे पर खुशी का भाव ) 


: अरे वाह! तब तो मैं मिठाई खाकर ही जाऊंगी। अमित तो पढ़ने में 


इतना अच्छा है कि फर्स्ट आएगा और नहीं तो सेकंड तो कहीं गया 
नहीं। तुमको मिठाई भी बढ़िया खिलानी पड़ेगी...सूजी के हलवे से 
काम नहीं चलने वाला, मैं अभी से बता देती हूँ। 


: (हॅसकर) नहीं-नहीं, में तुम्हें अच्छी मिठाई ही खिलाऊंगी...मैने 


पहले से ही मँगवाकर रखी है- केसरिया रसमलाई। अमित को 
बहुत पसंद है न। 


: देखा 55! मुझे अपने घर में ही केसर की सुगंध आ गई थी। बाज़ार 


का तो मैं बहाना करके चली आई वरना तुम तो मुझे काट ही देतीं। 


: कैसी बात करती हो? मैं एक बार काट भी दूँ, लेकिन अमित! 


अपने मुँह में डालने से पहले रसमलाई लेकर तुम्हारे फ़्लैट में 
दौड़ता। मैं कोई भी चीज़ घर में बनाऊं या बाहर से लाऊँ, अमित 
जब तक तुम्हारे भोग नहीं लगा लेता, हम लोग खा थोड़े ही सकते 
हैं। रजनी आंटी तो हीरो हैं उसकी। (दोनों खिलखिलाकर हँसती हैं) 

: बहुत मेधावी बच्चा है अमित...तुम देखना तो, आगे जाकर क्या 


बनता है! 


: बस, सब तुम्हारा ही आशीर्वाद है। 


(फिर घंटी बजती है। लीला एक तरह से दौड़ते हुए दरवाज़ा खोलती है। 
अमित का प्रवेश। रोज़ की तरह भारी बस्ते की जगह एक हल्का-सा 
थैला है।) 


: (अमित को बाँहों में भरने के लिए दोनों बाहे फैलाते हुए आगे बढ़ती है।) 


कांग्रेचुलेशंस अमित। बधाई देने के लिए रजनी आंटी पहले से मौजूद 
हैं। (आमित का चेहरा उतरा हुआ है, पर दोनों में से अभी तक उसपर किसी 
का ध्यान नहीं गया। अमित आँसू भरी आँखों से थैले में से रिपोर्ट निकालकर 
माँ की ओर फेंकते हुए।) 


: लो...लो...देखो, क्या हुआ है मेरे रिजल्ट का। मैंने कितना कहा था 


कि मैथ्स में भी मेरी ट्यूशन लगवा दीजिए, वरना मेरा रिजल्ट बिगड़ 
जाएगा। बस वही-हुआ। मैथ्स में ही तो पूरे नंबर आ सकते हैं, 
रिजल्ट बन-बिगंड सकता है। रिपोर्ट रजनी देखने लगती है। (लीला 
उसे अपनी बाहों में भरकर ) 


: पर तू तो सारे सवाल ठीक करके आया था। यहाँ आकर पापा के 


सामने तूने फिर से किया था अपना सारा पेपर। सब तो ठीक था। तेरे 
पापा ने नहीं कहा था कि चार-पाँच नंबर भले ही काट ले सफ़ाई-वफ़ाई 
के पर नाइंटी-फ़ाइव तो तेरे पक्के हैं। 


: (रिपोर्ट देखते हुए) पर मिले तो कुल बहत्तर ही हैं। (फिर दूसरे विषयों 


के नंबर भी पढ़ने लगती है इंगलिश 86, हिस्ट्री 80, सिविक्स 88, हिंदी 82, 
ड्राइंग 90...सबसे कम मैथ्स में ही।) 


: (गुस्से और दुख से) कम तो होंगे ही। ट्यूशन नहीं लेने से मिलते हैं 


कहीं अच्छे नंबर? सर तो बार-बार कहते ही थे कि ट्यूशन कर लो, 
ट्यूशन कर लो वरना फिर बाद में मत रोना। (रो पड़ता है) 

: (अपराधी की तरह सफाई देते हुए ) तुझे अंग्रेज़ी को लेकर थोड़ी परेशानी 


थी सो अंग्रेज़ी में करवा दी थी ट्यूशन। अब दो-दो विषयों को 
ट्यूशन...फिर लंबी-चौड़ी फ़ीस। बेटे...( अपनी आर्थिक मजबूरी की बात 
वह शब्दों से नहीं, चेहरे से व्यक्त करती है।) पर यह तो अंधेर ही हुआ 
कि सारा पेपर ठीक हो, फिर भी नंबर काट लो। 


: (रजनी की भौंहों में एकाएक बल पड़ जाते हैं। वह रोते हुए अमित को खींचकर 


अपने पास सटा लेती है) रोगो मत। (उसके आँसू पॉछते हुए) अमित 
रोएगा नहीं...समझे। में जो पूछती हूँ उसका जवाब देना। बस। (कुछ 
देर रुककर) तुझे अच्छी तरह याद है कि तूने पूरा पेपर ठीक किया 
था? (अमित स्वीकृति में सिर हिलाता है) पापा के पास दुबारा पेपर 
करने से पहले दोस्तों से या किताबों से उन सवालों के जवाब तो 
नहीं देख लिए थे? 


: नहीं। ज्यों-के-त्यों आकर कर दिए थे। हमको आते थे वो सारे सवाल। 
: मैथ्स के सर कौन हैं? 

: मिस्टर पाठक। 

: कितने लड़के ट्यूशन लेते हैं उनसे? 

: बाइस। साल के शुरू में तो आठ लेते थे...फिर पहले टर्मिनल के 


बाद से पंद्रह हो गए थे। हाफ़-ईयरली के बाद सात लड़कों ने और 
लेना शुरू कर दिया। मुझसे भी तभी से कह रहे थे। 


: हाफ़-ईयरली में तो इसके नाइंटी-सिक्स नंबर आए थे...इसी ने 


बताया था कि क्लास में सबसे ज्यादा हैं। 


: उसके बाद भी कहते थे कि ट्यूशन लो? 
: हाँ! कॉपी लौटाते हुए कहा था कि तुमने किया तो अच्छा है पर यह तो 


हाफ़-ईयरली है...बहुत आसान पेपर होता है इसका तो। अब अगर 
ईयरली में भी पूरे नंबर लेने हैं तो तुरंत ट्यूशन लेना शुरू कर दो। 
वरना रह जाओगे। सात लड़कों ने तो शुरू भी कर दिया था। पर मैंने 

जब मम्मी-पापा से कहा, हमेशा बस एक ही जवाब (मम्मी की नकल 
उतारते हुए) मैथ्स में तो तू वैसे ही बहुत अच्छा है, क्या करेगा ट्यूशन 
लेकर? देख लिया अब? सिक्स्थ पोजीशन आई है मेरी। जो आज तक 
कभी नहीं आई थी। (आमित की आँखों से फिर आँसू टपक पड़ते हैं। ) 


: (डाँटते हुए) फिर आँसू। जानता नहीं, रोने वाले बच्चे रजनी आंटी 


को बिलकुल पसंद नहीं। मम्मी ने बिलकुल ठीक ही कहा और 
ठीक ही किया। जिस विषय में तुम वैसे ही बहुत अच्छे हो, उसमें 
क्यों लोगे ट्यूशन? ट्यूशन तो कमज़ोर बच्चे लेते हैं। 


: आप जानती नहीं आंटी...अच्छे-बुरे की बात नहीं होती। अगर सर 


कहें और बार-बार कहें तो लेनी ही होती है। वरना तो नंबर कम हो 
ही जाते हैं। 


: पेपर अच्छा करो तब भी नंबर कम हो जाते हैं? 
: हाँ, कितना ही अच्छा करो फिर भी कम हो जाते हैं...जैसे मेरे हो गए। 
: यानी कि अच्छा पेपर करने पर भी कम आते हैं। सिर्फ़ इसलिए कि 


ट्यूशन नहीं ली थी!,तो. यह तो सर की गलती नहीं, बदमाशी है और 
तू-मम्मी से लड़ रहा है। सर से जाकर लड़॒। 
(अमित इस भाव से सिर हिलाता है मानो कितनी बेकार की बात कर रही 
हैं रजनी आंटी। लीला दो गिलासों में शिकंजी बनाकर लाती है। आमित लेने 
के लिए हाथ नहीं बढ़ाता तो रजनी घुड़कती है।) 


: चलो पियो शिकंजी। देखते नहीं, चेहरा कैसे पसीना-पसीना हो रहा 


है। (दोनों शिकंजी पीने लगते हैं। इस दौरान रजनी कुछ सोच रही है। 
शिकंजी खत्म करके ) 
कल आप नौ बजे तैयार रहिए अमित साहब...आपके स्कूल चलना है। 


: (अमित एकदम डर जाता है) कल से तो छुट्टी है। पर आप अगर स्कूल 


जाकर कुछ कहेंगी तो सर मुझसे बहुत गुस्सा हो जाएँगे...वहाँ मत 
जाइए...प्लीज वहाँ बिलकुल मत जाइए। 

: हाँ रजनी तुम कुछ करोगी-कहोगी तो अगले साल कहीं और ज्यादा 


परेशान न करें इसे। अब जब रहना इसी स्कूल में है तो इन लोगों 
से झगड़ा। 


: (बात को बीच में ही काटकर गुस्से से) यानी कि वे लोग जो भी 


जुलुम-ज्यादती करें, हम लोग चुपचाप बर्दाश्त करते जाएँ? सही बात 
कहने में डर लग रहा है तुझे, तेरी माँ को! अरे जब बच्चे ने सारा 
पेपर ठीक किया है तो हम कॉपी देखने की माँग तो कर ही सकते 
हैं..पता तो लगे कि आखिर किस बात के नंबर कांटे हैं? 


: (झुँझलाकर) बता तो दिया आंटी। आप... 
: (गुस्से से) ठीक है तो अब बैठकर रोओ तुम माँ-बेटे दोनों। 


( दनदनाती निकल जाती है। दोनों के चेहरे पर एक असहाय-सा भाव।) 


: अब यह रजनी कोई और मुसीबत न खड़ी करे। 


दृश्य समाप्त 
नया, दृश्ये 


(स्कूल के हैडमास्टर का कमरा। बड़ी-सी टेबल। दीवार के सहारे रखी काँच की 
अलमारी में बच्चों द्वारा जीते हुए कप और शील्डस जमे हुए रखे हैं। दीवार पर 
कुछ नेताओं की तसवीरें, एक बड़ा-सा मैप लटका है। एक स्कूल के हैडमास्टर 
के कमरे का बातावरण तैयार किया जाए। हैडमास्टर काम में व्यस्त है। चपरासी 
बड़े अदब से एक चिट लाकर रखता है। हैडमास्टर कुछ क्षण उसे देखता 


रहता है। ) 


: बुलाओ। (रजनी का प्रवेश नमस्कार करती है।) 
: बैठिए (कुछ देर रुककर ) कहिए में आपके लिए क्या कर सकता हूँ? 
: मैं सेविंथ क्लास के अमित सक्सेना की मैथ्स की कॉपी देखना 


चाहती हूँ (हैडमास्टर के चेहरे पर ऐसा भाव जैसे वह कुछ समझा न हो ) 
ईयरली एक्जाम्स की, कल ही जिसका रिजल्ट निकला है। 

रजनी 


हैडमास्टर 


रजनी 


हैडमास्टर 


रजनी 
हैडमास्टर 
रजनी 


: सॉरी मैडम, ईयरली एक्ज़ाम्स की कॉपियाँ तो हम लोग नहीं दिखाते हैं। 
: जानती हूँ मैं, लेकिन बात यह है कि अमित ने मैथ्स का पूरा पेपर 


ठीक किया था लेकिन उसे कुल बहत्तर नंबर ही मिले हैं। कॉपी 
देखकर सिर्फ़ यह जानना चाहती हूँ कि अमित को अपने बारे में 
कुछ गलतफ़हमी हो गई थी या (एक-एक शब्द पर ज़ोर देकर) गलती 
एक्जामिनर की है। 


: (सारी बात को बहुत हलके ढग से लेते हुए) आप भी कमाल करती हैं, 


बच्चे ने कहा और आपने मान लिया। अरे, हर बच्चा घर जाकर यही 
कहता है कि उसने पेपर बहुत अच्छा किया है और उसे बहुत अच्छे 
नंबर मिलेंगे। अगर हम इसी तरह कॉपियाँ दिखाने लग जाएँ तो यहाँ 
तो पेरेंट्स की भीड़ लगी रहे सारे समय। इसीलिए तो ईयरली 
एक्जाम्स की कॉपियाँ न दिखाने का नियम बनाया गया है स्कूलों में। 


: (अपने गुस्से पर काबू पाते हुए) देखिए आप चाहें तो अमित का पूरा 


रिजल्ट देख सकते हैं। मैथ्स में हमेशा सेंट-परसेंट नंबर लेता रहा है। 
इस साल भी“उसने पूरा पेपर ठीक किया है। (तैश आ ही जाता है) 
कॉपी देखकर में सिर्फ़ यह जानना चाहती हूँ कि नंबर आखिर कटे 
किसे बात के हैं? 


: ' आप बहस करके बेकार ही अपना और मेरा समय बर्बाद कर रही 


हैं। मैने कह दिया न कि इन कॉपियों को दिखाने का नियम नहीं है 
और मैं नियम नहीं तोडूँगा। 


: (व्यंग्य से) नियम! यानी कि आपका स्कूल बहुत नियम से चलता है। 
: (गुस्से से) व्हॉट डू यू मीन? 
: आई मीन व्हॉट आई से। नियम का जरा भी खयाल होता तो इस 


तरह की हरकतें नहीं होतीं स्कूल में। कोई बच्चा बहुत अच्छा है 
किसी विषय में फिर भी उसे मजबूर किया जाता है कि वह ट्यूशन 
ले। यह कौन-सा नियम है आपके स्कूल का? 

रजनी 

रजनी 


चपरासी 


रजनी/87 


: देखिए यह टीचर्स और स्टूडेंट्स का अपना आपसी मामला है, वो 


पढ़ने जाते हैं और वो पढ़ाते हैं। इसमें न स्कूल आता है, न स्कूल 
के नियम! इस बारे में हम क्या कर सकते हैं? 


: कुछ नहीं कर सकते आप? तो मेहरबानी करके यह कुसी छोड़ 


दीजिए। क्योंकि यहाँ पर कुछ कर सकने वाला आदमी चाहिए। जो 
ट्यूशन के नाम पर चलने वाली धाँधलियों को रोक सके...मासूम 
और बेगुनाह बच्चों को ऐसे टीचर्स के शिकंजों से बचा सके जो 
ट्यूशन न लेने पर बच्चों के नंबर काट लेते हैं...और आप हैं कि 
कॉपियाँ न दिखाने के नियम से उनके सारे गुनाह ढक देते हैं। 


: (चीखकर) विल यू प्लीज गेट आउट ऑफ दिस रूम। ( ज़ोर-ज़ोर से 


घंटी बजाने लगता है। दौड़ता हुआ चपरासी आता है) मेमसाहब को बाहर 
ले जाओ। 


: मुझे बाहर करने की जरूरत नहीं। बाहर कीजिए उन सब टीचर्स 


को जिन्होंने आपकी नाक के नीचे ट्यूशन का यह घिनौना रैकेट 
चला रखा है। (व्यंग्य से) पर आप तो कुछ कर नहीं सकते, इसलिए 
अब मुझे ही कुछ -करना होगा और मैं करूंगी, देखिएगा आप। 
( तमतमाती हुई निकल जाती है।) ( हैडमास्टर चपरासी पर ही बिगड़ पड़ता है ) 
जाने किस-किस को भेज देते हो भीतर। 


: मैंने तो आपको स्लिप लाकर दी थी साहब। 


(हैडमास्टर गुस्से में स्लिप की चिदी-चिंदी करके फेंक देता है, कुछ इस भाव 
से मानो रजनी की ही चिंदियाँ बिखेर रहा हो।) 
दुश्य समाप्त 


नया दृश्य 


(रजनी का फ़्लैट। शाम का समय। घंटी बजती है। रजनी आकर दरवाज़ा खोलती 
है। पति का प्रवेश। उसके हाथ से ब्रीफ़केस लेती है। ) 

: (जूते खोलते हुए) तुम आज दिन में कहीं बाहर गई थीं क्या? 
: तुम्हें कैसे मालूम? 
: फ़ोन किया था। एक फ़ाइल रह गई थी, सोचा चपरासी को भेजकर 


मँगवा लूँ पर कोई घर में हो तब न। (पति के चेहरे पर खीज भरा गुस्सा 
पुता हुआ है) 


: तुम फ़ाइल भूल गए...और जिसके बारे में मुझे पता भी नहीं। पर 


फिर भी उसके लिए मुझे घर बैठना चाहिए। यह कौन-सी बात हुई? 


: (ज़रा शात होते हुए) अच्छा गई कहाँ थीं? 

: (एक स्कूल का नाम लेती है) 

: (स्कूल का नाम दोहराता है )..तुम क्या करने गई थीं वहाँ? 
: (गद्गद भाव से) पहले चाय ले आऊँ,'फिर बताती हूँ। 


(कैमरा रजनी के साथ किचन में। गुनगुनाते हुए रजनी खाने का भी कुछ 
बना रही है। लगता है जो कुछ करके आई, उससे बहुत प्रसन्न है।) 
(दृश्य फिर बाहर के कमरे में। नाशते की प्लेट काफी खाली हो चुकी है, 
जिससे लगे कि रजनी सारी बात बता चुकी है।) 


: बोलती बंद कर दी हेडमास्टर साहब की। जवाब देते नहीं बना तो 


चिल्लाने लगे। पर मैं क्या छोड़ने वाली हूँ इस बात को? 


: अच्छा मास्टर लोग ट्यूशन करते हैं या धंधा करते हैं, पर तुम्हें अभी 


बैठे-बिठाए इससे क्या परेशानी हो गई? तुम्हारा बेटा तो अभी पढ़ने 
नहीं जा रहा है न? 


: (एकदम भड़क जाती है) यानी कि मेरा बेटा जाए तभी आवाज उठानी 


चाहिए,..अमित के लिए नहीं उठानी चाहिए,..और जो इतने-इतने 
बच्चे इसका शिकार हो रहे हैं, उनके लिए नहीं उठानी चाहिए। सब 
कुछ जानने के बाद भी नहीं उठानी चाहिए? 


: ठेका लिया है तुमने सारी दुनिया का? 

: देखो, तुम मुझे फिर गुस्सा दिला रहे हो रवि...गलती करने वाला तो 


है ही गुनहगार, पर उसे बर्दाश्त करने वाला भी कम गुनहगार नहीं 
होता जैसे लीला बेन और कांति भाई और हज़ारों-हजारों माँ-बाप। 
लेकिन सबसे बड़ा गुनहगार तो वह है जो चारों तरफ़ अन्याय, 
अत्याचार और तरह-तरह की धाँधलियों को देखकर भी चुप बैठा 
रहता है, जैसे तुम। (नकल उतारते हुए) हमें क्या करना है, हमने कोई 
ठेका ले रखा है दुनिया का। (गुस्से और हिकारत से) माई फुट (उठकर 
भीतर जाने लगती है। जाते-जाते मुड़कर ) तुम जैसे लोगों के कारण ही तो 
इस देश में कुछ नहीं होता, हो भी नहीं सकता! (भीतर चली जाती है।) 


: (बेहद हताश भाव से दोनों हाथों से माथा थामकर) चढ़ा दिया सूली पर। 


दृश्य समाप्त 


जया, दृश्य 


(डायरेक्टर ऑफ एजुकेशन के ऑफिस का बाहरी कक्ष कमरे के बाहर उसके 
नाम और पद की तख्ती लगी है। साथ ही मिलने का समय भी लिखा है। एक 
स्टूल पर चपरासी बैठा है। सामने की बेंच पर रजनी और तीन-चार लोग और 
बैठे हैं-प्रतीक्षारत। रजनी के चेहरे से बेचैनी टपक रही है। बार-बार घड़ी देखती 


है, मिलने का समय समाप्त होता जा रहा है। ) 


: (चपरासी से) कितनी देर और बैठना होगा? 
: हम क्या बोलेगा...जब साहब घंटी मारेगा...बुलाएगा तभी तो ले 


जाएगा। बहुत बिजी रहता न साहब। 


: (अपने में ही गुनगुनाते हुए) यह तो लोगों से मिलने का समय है, न 


जाने किसमें बिजी बनकर बैठ जाते हैं (परासी दूसरी तरफ देखने 
लगता है।) 
(कैमरा ऑफिस के अदर चला जाता है। साहब मेज़ पर पेपर-वेट घुमा रहा 

है। फिर घड़ी देखता है, फिर घुमाने लगता है। बाहर एक आदमी आता है। 
अपने नाम की स्लिप के नीचे पाँच रुपए का एक नोट रखकर देता है और 
चपरासी का कंधा थपथपाता है। चपरासी हॅसकर भीतर जाता है। लौटकर 
उस आदमी को तुरत अपने साथ ले जाता है। रजनी के चेहरे पर तनाव, 
घूरकर चपरासी को देखती है। थोड़ी देर में आदमी बाहर निकलता है। रजनी 


उठकर दनदनाती हुई भीतर जाने लगती है।) 


: आरे...अरे...अरे...किधर कू जाता? अभी घंटी बजा क्या? 
: घंटी तो मिलने का समय खत्म होने तक बजेगी भी नहीं। ( दरवाज़ा 


धकेलकर भीतर चली जाती है) 


: अरे कैसी औरत है...सुनतीच नई। ( बहाँ बैठे दो-तीन लोग हंसने लगते है) 


(दृश्य कमरे के भीतर। निदेशक कुर्सी की पीठ से टिककर सिगरेट पी रहा है। 
रजनी को देखकर आश्चर्य से। ) 


: आपको स्लिप भेजकर भीतर आना चाहिए न। 
: (मुस्कराकर) स्लिप तो घंटे-भर से आपके चपरासी की जेब में पड़ी 


है। और शायद दो-चार दिन चक्कर लगवाने तक पड़ी ही रहेगी। 


: क्या~कह रही हैं आप? 
: तो क्‍या यह सीधी-साफ़-सी बात भी मुझे ही समझानी होगी 


आपको? खैर अभी छोड़िए इस बात को, इस समय मैं आपके पास 
किसी दूसरे ही काम से आई हूँ। 

(निदेशक के चेहरे पर रजनी को लेकर एक आश्चर्य मिश्रित कौतूहल का 
भाव उभरता है।) 


: कहिए। 
: (थोड़ा सोचते हुए) देखिए, मैं स्कूलों, विशेषकर प्राइवेट स्कूलों और 


बोर्ड के आपसी रिलेशंस के बारे में कुछ जानकारी इकट्ठा कर रही हूँ। 


: कोई रिसर्च प्रोजेक्ट है क्या? व्हेरी इंटरेस्टिंग सब्जेक्ट। 
: बस कुछ ऐसा ही समझ लीजिए। 


2020-2 








निदेशक 
रजनी 
निदेशक 

निदेशक 


रजनी 


निदेशक 

: कहिए आप क्‍या जानना चाहती हें? 
: जिन प्राइवेट स्कूलों को आप रिकगनाइज कर लेते हैं उन्हें बोर्ड 


शायद्‌ 90% ग्रांट देता है। 


: (ज़रा गर्वं से) जी हाँ, देता है। बोर्ड का काम ही यह है कि शिक्षा 


के प्रचार-प्रसार में जितना भी हो सके सहयोग करे। इट्स अवर 
ड्यूटी मैडम। 


: जब इतनी बड़ी एड देते हैं तो आपका कोई कंट्रोल भी रहता होगा 


स्कूलों पर। 


: ऑफ़कोर्स। बोर्ड के बहुत से ऐसे नियम हैं जो स्कूलों को मानने 


होते हैं, स्कूल मानते हैं। सिलेबस बोर्ड बनाता है...फ़ाइनल ईयर के 
एक्जाम्स बोर्ड कंडक्ट करता है। 


: (निदेशक के चेहरे पर नज़रें गड़ाकर) स्कूलों में आजकल प्राइवेट 


ट्यूशंस का जो सिलसिला चला हुआ है, ट्यूशंस क्या बच्चों को 
लूटने का जो धंधा -चला हुआ है, उसके बारे में आपका बोर्ड क्या 
करता है? 


: (बड़े सहज भाव से) इसमें धंधे की क्या बात है? जब किसी का 


बच्चा कमजोर होता है तभी उसके माँ-बाप ट्यूशन लगवाते हैं। 
अगर लगे कि कोई टीचर लूट रहा है तो उस टीचर से न लें ट्यूशन, 
किसी और के पास चले जाएँ...यह कोई मजबूरी तो है नहीं। 


: बच्चा कमजोर नहीं, होशियार है...बहुत होशियार...उसके बावजूद 


उसका टीचर लगातार उसे कोंचता रहता है कि वह ट्यूशन ले...वह 
ट्यूशन ले वरना पछताएगा। लेकिन बच्चे के माँ-बाप को जरूरी नहीं 
लगता और वे नहीं लगवाते। जानते हैं क्या हुआ? मैथ्स का पूरा पेपर 
ठीक करने के बावजूद उसे कुल 72 नंबर मिलते हैं, जानते हैं क्यों?. 
क्योंकि उसने टीचर के बार-बार कहने पर भी ट्यूशन नहीं ली। 

: वैरी सैड! हैडमास्टर को एक्शन लेना चाहिए ऐसे टीचर के खिलाफ़। 
: क्या खूब! आप कहते हैं कि हैडमास्टर को एक्शन लेना चाहिए... 


हैडमास्टर कहते हैं में कुछ नहीं कर सकता, तब करेगा कौन? मैं 
पूछती हूँ कि ट्यूशन के नाम पर चलने वाले इस घिनौने रैकेट को 
तोड्ने के लिए दखलअंदाजी नहीं करनी चाहिए आपको, आपके 
बोर्ड को? (चेहरा तमतमा जाता है) 


: लेकिन हमारे पास तो आज तक किसी पेरेंट से इस तरह की कोई 


शिकायत नहीं आई। 


: यानी की शिकायत आने पर ही आप इस बारे में कुछ सोच सकते 


हैं। बैसे शिक्षा के नाम पर दिन-दहाड़े चलने वाली इस दुकानदारी 
को आपके (बहुत ही व्यंग्यात्मक ढंग से) बोर्ड ऑफ एजुकेशन को 
कोई जानकारी ही नहीं, कोई चिंता ही नहीं? 


: कैसी बात करती हें आप? कितने इंपोर्टेट मैटर्स रहते हैं हम लोगों 


के पास? अभी पिछले छह महीने से तो नई शिक्षा प्रणाली को 
लेकर ही कितने सेमिनार्स ऑर्गनाइज किए हैं हमने? 


: (व्यय से) ओह, इंपोर्टेट मैटर्स, नई शिक्षा प्रणाली। अरे पहले इस 


शिक्षा प्रणाली के छेदों को तो रोकिए वरना बच्चों के भविष्य के 
साथ-साथ-आपको नई शिक्षा प्रणाली भी छनकर गड़े में चली जाएगी। 


: (थोड़े गुस्से के साथ) आप ही पहली महिला हैं, और हो सकता है 


कि आखिरी भी हों, जो इस तरह की शिकायत लेकर आई हैं। 


: ठीक है तो फिर आपके पास शिकायत का ढेर ही लगवाकर रहूँगी। 


(झटके से उठकर बाहर चली जाती है, निदेशक देखता रहता है, फिर कथे 
उचका देता है।) 

(अब मोटाज में कुछ दृश्य दिखाए जाएँ। रजनी .फोन कर रही है। मेज़ पर कुछ 
पत्र रखे हैं और रजनी एक रजिस्टर में उनके नाम पते उतार रही है। 

साथ में एक-दो महिलाएँ और भी हैं। फिर एक के बाद एक तीन-चार घरों 
में माँ-बाप से मिल रही है उन्हें समझा रही है। साथ में लीला बेन और 
तीन-चार महिलाएँ और भी हैं। ) 

दृश्य समाप्त 


नया दृश्य 


(किसी अखबार का दफ़्तर। कमरे में संपादक बैठे हैं, साथ में तीन-चार स्त्रियों 
के साथ रजनी बैठी है। ) 


: आपने तो इसे बाकायदा एक आंदोलन का रूप ही दे दिया। बहुत 


अच्छा किया। इसके बिना यहाँ चीजें बदलती -भी-तो नहीं हैं। शिक्षा 
के क्षेत्र में फैली इस दुकानदारी को तो-बंद होना ही चाहिए। 


: (एकाएक जोश में आकर) आप भी महसूस करते हैं न ऐसा?... तो फिर 


साथ दीजिए हमारा। अखबार यदि-किसी इश्यू को उठा ले और 
लगातार उस पर चोट करता रहे.तो फिर वह थोड़े से लोगों की बात 
नहीं रह जाती। सबकी बन जाती है...आँख मूँदकर नहीं रह सकता 
फिर कोई उससे। आप सोचिए जरा अगर इसके खिलाफ़ कोई नियम 
बनता है तो (आवेश के मारे जैसे बोला नहीं जा रहा है।) कितने पेरेंट्स 
को राहत मिलेगी...कितने बच्चों का भविष्य सुधर जाएगा, उन्हें 
अपनी मेहनत का फल मिलेगा, माँ-बाप के पैसे का नहीं, ...शिक्षा 
के नाम पर बचपन से ही उनके दिमाग में यह तो नहीं भरेगा कि 
पैसा ही सब कुछ हे...वे...वे 


: (हसकर) बस-बस मैं समझ गया आपकी सारी तकलीफ़, आपका 


सारा गुस्सा। 


: तो फिर दीजिए हमारा साथ...उठाइए इस इश्यू को। लगातार लिखिए 


और धुआँधार लिखिए। 

संपादक : इसमें आप अखबारवालों को अपने साथ ही पाएँगी। अमित के 
उदाहरण से आपकी सारी बात मैंने नोट कर ली है। एक अच्छा-सा 
राइट-अप तैयार करके पी.टी.आई. के द्वारा मैं एक साथ फ़्लैश 
करवाता हूँ। 

रजनी : (गद्गद होते हुए) एक काम और कीजिए। 25 तारीख को हम लोग 
पेरेंट्स की एक मीटिंग कर रहे हैं, राइट-अप के साथ इसकी सूचना 
भी दे दीजिए तो सब लोगों तक खबर पहुँच जाएगी। व्यक्तिगत तौर 
पर तो हम मुश्किल से सौ-सवा सौ लोगों से संपर्क कर पाए हैं 
वह भी रात-दिन भाग-दौड़ करके ( ज्ररा-सा रुककर) अधिक-से-अधिक 
लोगों के आने के आग्रह के साथ सूचना दीजिए। 

संपादक : दी। (सब लोग हँस पड़ते हैं।) 

रजनी : ये हुई न कुछ बात। 

दृश्य समाप्त 


नया, दृश्य 


( मीटिंग का स्थान। बाहर कपड़े का बैनर लगा हुआ है। बड़ी संख्या में लोग आ रहे हैं और 
भीतर जा रहे हैं, लोग खुश हैं, लोगों में जोश है। विरोध और विद्रोह का पूरा माहौल बना हुआ 
है। दृश्य कटकर अंदर जाता है। हॉल भरा हुआ है। एक ओर प्रेस वाले बैठे हैं, इसे बाकायदा 
फ़ोकस करना है। एक महिला माइक पर से उतरकर नीचे आती है। हॉल में तालियों की 
गड्गड़ाहट। अब मंच पर से उठकर रजनी माइक पर आती है। पहली पंक्ति में रजनी के पति 
भी बैठे हैं। ) 

बहनों और भाइयों, 

इतनी बड़ी संख्या में आपकी उपस्थिति और जोश ही बता रहा है कि अब हमारी 
मंजिल दूर नहीं है। इन दो महीनों में लोगों से मिलने पर इस समस्या के कई पहलू 
हमारे सामने आए...कुछ अभी आप लोगों ने भी यहाँ सुने। (कुछ रुककर ) यह भी 
सामने आया कि बहुत से बच्चों के लिए ट्यूशन जरूरी भी है। माँएँ इस लायक नहीं 
होतीं कि अपने बच्चों को पढ़ा सकें और पिता (ज़रा रुककर) जैसे वे घर के और 

किसी काम में ज़्रा-सी भी मदद नहीं करते, बच्चों को भी नहीं पढ़ाते। (ठहाका, 
कैमरा उसके पति पर भी जाए) तब कमज़ोर बच्चों के लिए ट्यूशन ज़रूरी भी हो जाती 
है। (रुककर) बड़ा अच्छा लगा जब टीचर्स की ओर से भी एक प्रतिनिधि ने आकर 
बताया कि कई प्राइवेट स्कूलों में तो उन्हें इतनी कम तनख्वाह मिलती है कि 
ट्यूशन न करें तो उनका गुजारा ही न हो। कई जगह तो ऐसा भी है कि कम 
तनख्वाह देकर ज्यादा पर दस्तखत करवाए जाते हैं। ऐसे टीचर्स से मेरा अनुरोध है 
कि वे संगठित होकर एक आंदोलन चलाएँ और इस अन्याय का पर्दाफ़ाश करें 
(हॉल में बैठा हुआ पति धीरे से फुसफुसाता है, लो, अब एक और आदोलन का मसाला मिल गया, 
कैमरा फिर रजनी पर) इसलिए अब हम अपनी समस्या से जुड़ी सारी बातों को नज़र 
में रखते हुए ही बोर्ड के सामने यह प्रस्ताव रखेंगे कि वह ऐसा नियम बनाए 
(एक-एक शब्द पर ज़ोर देते हुए) कि कोई भी टीचर अपने ही स्कूल के छात्रों का 
ट्यूशन नहीं करेगा। (रुककर ) ऐसी स्थिति में बच्चों के साथ जोर-जबरदस्ती करने, 
उनके नंबर काटने की गंदी हरकतें अपने आप बंद हो जाएँगी। साथ ही यह भी 
हो कि इस नियम को तोड्ने वाले टीचर्स के खिलाफ़ सख्त-से-सख्त कार्यवाही की 

जाएगी...) अब आप लोग ,अपनीराय दीजिए। 
(सारा हॉल, एप्रूव्ड, एप्रूब्ड की आवाज़ों और तालियों की गड़गड़ाहट से गूँज उठता है।) 
दृश्य समाप्त 


नया दृश्य 


(रजनी का फ़्लैट। सवेरे का समया कमरे में पति अखबार पढ़ रहा है। पहला पृष्ठ 
पलटते ही रजनी की तस्वीर दिखाई देती है, जल्दी-जल्दी पढ़ता है, फिर एकदम 


चिल्लाता है। ) 

पति : अरे रजनी...रजनी, सुनो तो बोर्ड ने तुम लोगों का प्रस्ताव ज्यों-का-त्यों 
स्वीकार कर लिया। 

रजनी : (भीतर से दौड़ती हुई आती है। अखबार छीनकर जल्दी-जल्दी पढ़ती है। चेहरे 


पर सतोष, प्रसन्नता और गर्व का भाव।) 

रजनी : तो मान लिया गया हमारा प्रस्ताव...बिलकुल जैसा का तैसा और बन 
गया यह नियम। (खुशी के मारे अखबार को ही छाती से चिपका लेती 
है।) में तो कहती हूँ कि अगर डटकर मुकाबला किया जाए तो 
कौन-सा ऐसा अन्याय है, जिसकी धज्जियाँ न बिखेरी जा सकती हैं। 


पति : (मुग्ध भाव से उसे देखते हुए) आई एम प्राउड ऑफ यू रजनी...रियली , 
रियली...आई एम वैरी प्राउड ऑफ यू। 

रजनी : (इतराते हुए) हूँ 55 दो महीने तक लगातार मेरी धज्जियाँ बिखेरने के 
बाद। (दोनों हँसते हैं।) 


(लीला बेन, कांतिभाई और अमित का प्रवेश ) 
लीला बेन : उस दिन तुम्हारी जो रसमलाई रह गई, वह आज खाओ। 
कांतिभाई : और सबके हिस्से की तुम्हीं खाओ। 

रजनी /97 


(अमित दौड़कर अपने हाथ से उसे रसमलाई खिलाने जाता है पर रजनी उसे 
अमित के मुँह में ही डाल देती है।) 
(सब हँसते हैं। हँसी के साथ ही धीरे-धीरे दृश्य समाप्त हो जाता है।) 


अभ्यास 


पाठ के साथ 


l. 


रजनी ने अमित के मुद्दे को गंभीरता से लिया, क्योंकि - 

क. वह अमित से बहुत स्नेह करती थी। 

ख. अमित उसकी मित्र लीला का बेटा था। 

ग. वह अन्याय के विरुद्ध आवाज उठाने की सामर्थ्य रखती थी। 

घ. उसे अखबार की सुर्खियों में आने का शौक था। 

जब किसी का बच्चा कमज़ोर होता है, तभी उसके माँ-बाप ट्यूशन लगवाते हैं। अगर लगे 
कि कोई टीचर लूट रहा है, तो उस टीचर से न ले दूयूशन, किसी और के पास चले 
जाएँ... यह कोई मजबूरी तो है नहीं- प्रसंग का उल्लेख करते हुए बताएँ कि यह संवाद 
आपको किस सीमा तक सही या गलत लगता है, तर्क दीजिए। 

तो एक और आदोलन का मसला मिल गया फुसफुसाकर कही गई यह बात- 

क. किसने किस प्रसंग में कही? 

ख. इससे कहने वाले की किस मानसिकता का पता चलता है। 

रजनी धारावाहिक की इस कड़ी की मुख्य समस्या क्या है? क्‍या होता अगर- 

क. अमित का पर्चा सचमुच खराब होता। 

ख. संपादक रजनी का साथ न देता। 


पाठ के आस-पास 


गलती करने वाला तो है ही गुनहगार, पर उसे बर्दाश्त करने वाला भी कम गुनहगार नहीं 
होता- इस संवाद के संदर्भ में आप सबसे ज्यादा किसे और क्यों गुनहगार मानते हैं? 

स्त्री के चरित्र की बनी बनाई धारणा से रजनी का चेहरा किन मायनों में अलग है? 

पाठ के अंत में मीटिंग के स्थान का विवरण कोष्ठक में दिया गया है। यदि इसी दुश्य को 
फ़िल्माया जाए तो आप कौन-कौन से निर्देश देंगे? 

इस पटकथा में दृश्य-संख्या का उल्लेख नहीं है। मगर गिनती करें तो सात दृश्य हैं। आप किस 
आधार पर इन दृश्यों को अलग करेंगे? 

98/आरोह 


भाषा को बात 

।. निम्नलिखित वाक्यों के रेखांकित अंश में जो अर्थ निहित हैं उन्हें स्पष्ट करते हुए लिखिए- 
(क) वरना तुम तो मुझे काट ही देतीं। 
(ख) आमित जबतक तुम्हारे भोग नहीं लगा लेता, हमलोग खा थोड़े ही सकते हैं। 
(ग) बस-बस, में समझ गया। 


कोड मिक्सिंग/कोड स्विचिंग 

।. कोई रिसर्च प्रोजेक्ट है क्या? व्हेरी इंटरेस्टिंग सब्जेक्ट। 
ऊपर दिए गए संवाद में दो पंक्तियाँ हैं पहली पंक्ति में रेखांकित अंश हिंदी से अलग अंग्रेज़ी 
भाषा का है जबकि शेष हिंदी भाषा का है। दूसरा वाक्य पूरी तरह अंग्रेज़ी में है। हम बोलते 
समय कई बार एक ही वाक्य में दो भाषाओं (कोड) का-इस्तेमाल करते हैं। यह कोड 
मिक्सिंग कहलाता है। जबकि एक भाषा में बोलते-बोलते दूसरी भाषा का इस्तेमाल करना 
कोड स्विचिंग कहलाता है। पाठ में से कोड मिक्सिंग और कोड स्विचिंग के तीन-तीन 
उदाहरण चुनिए और हिंदी भाषा में रूपांतरण करके लिखिए। 


पटकथा की दुनिया 


° आपने दूरदर्शन या सिनेमा हॉल में अनेक चलचित्र देखे होंगे। पर्दे पर चीजें जिस सिलसिलेवार 
ढंग से चलती हैं उसमें पटकथा का विशेष योगदान होता है। पटकथा कई महत्वपूर्ण संकेत 
देती है, जैसे- 

° कहानी/कथा 
°  संवादों की विषय-वस्तु 
° संवाद अदायगी. का तरीका 
° आस-पास का वातावरण/दूश्य 
° दृश्य का बदलना 
° इस पुस्तक के अपने पसंदीदा पाठ के किसी एक अंश को पटकथा में रूपांतरित कीजिए। 


शब्द-छवि 
कांग्रेचुलेशंस - बधाई हो, मुबारक हो 
हाफ़-ईयरली - छमाही, अद्धवार्षिक 
बेगुनाह - जिसका कोई गुनाह न हो, निर्दोष 

हिकारत - उपेक्षा 

डायरेक्टर ऑफ़ 

एजुकेशन - शिक्षा निदेशक 

रिकगनाइज - मान्य 

रिसर्च प्रोजेक्ट - शोध परियोजना 

कंडक्ट - संचालन 

सुनतीच नई - सुनती ही नहीं 

दखलअंदाजी - हस्तक्षेप 

पेरेंट - अभिभावक 

इंपोर्टेट मैटर्स - महत्वपूर्ण विषय 

बाकायदा - कायदे के अनुसार 

इश्यू - मुद्दा 

फ़ोकस करना - ध्यान में लाना 

एप्रूव्ड - स्वीकृत 

मोंटाज - दृश्य मीडिया (टेलीविजन में) में जब अलग दृश्यों या छवियों को 
एक साथ इकट्ठा कर उसे संयोजित किया जाता है तो उसे मोंटाज 
कहते हैं। 

